

23 ta' Gunju, 1962

Imhalef:—

Onor. Dr. W. Harding, C.B.E., K.M., B.Litt., LL.D.

Rev. Padre Leopoldo, O.F.M. Capp.

versus

Perit Dominic Mintoff, B.Sc., B.E. & A., M.A.(Oxon), A. & C.E.

Libell — Ingurja Kollettiva — Identifikazzjoni tal-Persuna

Ingurjata — Kwerela — Prova — Minaccja.

Hu veru li skond id-dottrina, trattandosi ta' kollettività zghira, kull wiehed minnhom jista' jfittex għall-ingurja diretta lill-membri ta' dik il-kollettività; imma meta l-kwerela tkun redatta b'mod li turi li l-kwerelant qiegħed jaġixxi bl-ażżjoni tiegħu nominattivament, u mhux bħala membru tal-komunità li minnha jiffirma parti, allura l-kontroċċezzjoni tal-kwerelant. fis-sens li hu faċilment identifikabbli għax

il-komunità li minnha jagħmel parti hiġa żgħira haġna, ma tistgħax tiddirimi l-eċċezzjoni tal-kwerelat, fis-sens li tonqos l-identifikazzjoni tal-kwerelant; u allura l-Qorti għandha tara jekk din l-identifikazzjoni tirriżultax jew le indipendentement minn dik il-kontro-eċċezzjoni.

Hu wkoll prinċipju dottrinali illi l-persuna milquta bil-kliem inkriminat tista' tkun jew aċċertata jew aċċertabbli; u hu biż-żejjed li l-provi juru li dawk il-kliem firriferizzu għall-kwerelant, għalkemm dan ma jkunx gie msemmi b'ismu. U ma jistgħax jiġi favorevolment mismugh il-kwerelat filli jagħti l-eċċezzjoni tan-nuqqas ta' identifikazzjoni tal-kwerelant, meta huwa stess, fil-kors tal-gudizzju, jaċċetta li r-riferenza kienet għall-kwerelant.

Hi korretta l-propożizzjoni illi bniedem ma għandux jiġi ritenut hati ta' ngurja għax irripeta ma' hadd iehor kliem li bniedem ishor qal fis-sens li jiminnaċċja; imma allura hemm bżonn li hu jipprova a soddisfazzjon tal-Qorti li dak il-bniedem l-iehor tassew qal dak il-kliem minatorju, jew oħrajn simill, għad-dannu tiegħu. Jekk din il-prova ma tirnexxix, allura l-pożizzjoni titbiddel għal kollox, u l-addebitu ta' minnaċċja magħmul lil dak il-bniedem l-iehor, mhux pruvat, jittrasforma ruhu f'ingurja għad-dannu tal-persuna pretiża, iżda mhux pruvata, minnaċċjanti. U f'każ ta' dubju dwar din il-prova, id-dubju għandu jmur favur il-persuna ngurjata, skond il-prinċipju tradizzjonali u sekolari fl-istorja guridika ta' Malta.

Il-Qorti:— Rat il-kwerela magħmula mir-Reverendu Padre Leopoldo kontra l-Perit Dominic Mintoff talli dan, f'dawn l-aħħar tliet xhur, fir-Raġal Gdid, ingurjah;

Rat is-sentenza mogħtija mill-Qorti Kriminali tal-Maġistrati ta' Maġta fil-5 ta' April 1962 li biha sabet lill-kwerelat hati skond il-kwerela u kkundannatu għall-multa ta' £5; bl-ispejjeż;

Rat ir-rikors tal-appell tal-kwerelat, li bih talab li dik is-sentenza tiġi revokata, u li hu jiġi dikjarat mhux hati u liberat;

Trattat l-appell;

Ikkunsidrat;

Il-kliem inkriminati mill-kwerelant huma dawk kontenuti fid-dokument fol. 9, li tant il-kwerelant, kemm ukoll il-kwerelat, jaqblu li kienu dawk li qal il-kwerelat Perit Mintoff fil-meeting politiku li sar fir-Rahal Gdid il-Madd, 26 ta' Novembru 1961;

L-ewwel eċċezzjoni tal-kwerelat hija dik ta' nuqqas ta' identifikazzjoni tal-kwerelant bħala l-patri tal-kunvent imsemmi fid-diskors inkriminat;

Kontra din l-eċċezzjoni l-kwerelant Padre Leopoldo oppona l-kontro-eċċezzjoni li fil-Kunvent tal-Mensija, hemm imsemmi, ma hemmx hlief komunità żghira ta' sitt religjużi (li wiehed minnhom ikun jattendi fl-Isptar), u li għalhekk hu kien intitolat, bħala wiehed minn dawk ir-religjużi, jazzjona lill-kwerelat Perit Mintoff. Issa, hu veru li skond id-dottrina (ara Hickson & Carter-Ruck, The Law of Libel and Slander, p. 45), trattandosi ta' kollettività żghira ("small and ascertainable"), kull wiehed minnha jista' jfittex; iżda fil-każ preżenti l-kwerela fol. 2, redatta b'mod li turi li l-kwerelant qiegħed jistitwixxi l-azzjoni tiegħu nominattivament, u mhux bħala membru ta' dik il-komunità, għalhekk, fil-fehma tal-Qorti, il-kontro-eċċezzjoni tal-kwerelant ma tistgħax tiddirimi l-eċċezzjoni tal-kwerelat;

Il-Qorti, għalhekk, għandha tara jekk din l-identifikazzjoni t'irriżultax jew le indipendentement mill-imsemmija kontro-eċċezzjoni;

Issa, fid-diskors tiegħu l-kwerelat irriferixxa ruħu għall-Patrijiet tal-Kunvent partikulari f'dak il-post partikulari minnu msemmi; l-ema Kunvent jikkonsisti f'hamsa jew al-pju sitt patrijiet. Għalhekk diġa', sa hawn, ir-riferenza tiġi ristretta għal sitta minn nies determinati. Mbagħad hemm riferenza għal ċirkustanzi oħra, għall-vizita tal-kwerelat f'dak il-post, għad-dimostrazzjoni ostili li saritlu minn xi tfal għall-fatt li kien akkompanjat minn persuna oħra li hadet għaliha minhabba dak l-għajjat tat-tfal, li għalhekk ittelefonat lil patri tal-kunvent u staqsietu l-għaliex kienu qegħdin iġhallmu t-tfal biex jagħmlu hekk, u li dan il-patri kien irrispondieh "tra altro" illi, kieku hu

kien jaf li kellu jiġi l-kwerelat Perit Mintoff, kien hu stess jiġi biex jassassinah b'sikkina. Issa, hu prinċipju dottrinali (ara Odgers, *On Libel and Slander*, p. 147) illi l-persuna milquta bil-kliem inkriminati tista' tkun jew "ascertained" jew "ascertainable". Issa, mill-provi prodotti mhux biss mill-kwerelant, imma anki minn dawk tal-istess kwerelat, jibqa' bla dubju aċċertat li l-patri li għaliex kien qed jirriferrixxi l-kwerelat kien appuntu l-kwerelant Padre Leopoldo Jgħid a propożitu l-Frola, "Delle Ingiurie e Diffamazioni", p. 245:— "Ma per l'esercizio dell'azione non è necessario che il nome dell'ingiuriato accompagni l'ingiuria stessa, se dalle frasi usate rimanga accertato e palese la persona cui mirava";

Hu ta' min jinnota li l-istess kwerelat Perit Mintoff, fix-xhieda tiegħu qal li kien ikun qed jigdeb kieku kellu jgħid li ma kellu lil hadd f'rasu meta qal dawk il-kliem, u dan, il-kwerelat qalu in risposta għal domanda awto-proposta "Int f'rasek ma kellekx xi haġa? Min seta' kellek hliet Padre Leopoldo?" Issa fil-fehma ta' din il-Qorti, ma jistgħax jiġi favorevolment mismugħ kwerelat filli jagħti l-eċċezzjoni tan-nuqqas ta' identifikazzjoni tal-kwerelant meta hu stess, fil-kors tal-gudizzju, jaċċetta li r-riferenza kienet għall-kwerelant, għaliex altrimenti jista' jkun hemm lok għall-inkonvenjent, mhux biss serju, imma anki perikolu u ngust, li bniedem jagħmel riferenzi, velati u vagi, ingurjużi għal bniedem ieħor, u jiddefendi ruħu b'dik l-eċċezzjoni, avvolja fil-kawża iġħid li hu kien qiegħed jirriferrixxi għal dak il-bniedem l-ieħor u b'dan il-mod tista' tiġi sanċita l-impunità tal-ingurja;

Għalhekk, din il-Qorti tirritjeni li l-kwerelant ġie identifikat bħala l-persuna li għaliha kien qiegħed jirriferrixxi l-kwerelat;

Ikkunsidrat;

Il-kwerelat issollewa wkoll eċċezzjoni oħra, li hi din. Huwa qal, permezz tad-difensur tiegħu, illi, jekk hu veru li l-kwerelant Padre Leopoldo qal dawk il-kliem, li éjoè, kieku kien jaf li l-kwerelat kien sejjer jiġi l-Mensia, hu stess kien imur jassassinah b'sikkina, jew, s'intendi, kliem simili, allura l-fatt li l-kwerelat semma dawk il-kliem ma hix in-

għurja. Issa bħala propożizzjoni, din hi korretta. Infatti jekk il-kwerelat jirnexxilu jipprova għas-sodisfazzjon tal-Qorti illi verament il-kwerelant Padre Leopoldo qal dawk il-kliem jew kliem ekwipollenti, allura jkun għuridikament absurd li l-kwerelat jiġi ritenut hati ta' ngurja; mhux tant minhabba li tkun raġġunta dik li tissejjah "la verità del convicio", imma għaliex ma hux, la logiku, u lanqas għust, li jiġi nkolpat bir-reat ta' ngurja l-bniedem li jirripeti l-minaċċja magħmula għad-dannu tiegħu. Minn naħa l-oħra, jekk il-kwerelat ma jirnexxilux jipprova għas-sodisfazzjon tal-Qorti illi verament il-kwerelant qal dawk il-kliem minatorji jew oħrajn simili, allura l-pożizzjoni titbiddel għal kollox, u l-addebitu ta' minaċċja, mhux pruvat, jittrasforma ruħu f'ingurja għad-dannu tal-persuna pretiża, iżda mhux pruvata, minaċċjanti;

Qiegħed jingħad "jekk il-kwerelat jirnexxilu jipprova"; u qiegħed jingħad hekk għaliex l-istess eċċezzjoni tal-kwerelat tippostula li jiġi assoċjat li l-kwerelant għamel dik il-minaċċja li hi reat. u għalhekk il-kwerelat, b'dik l-eċċezzjoni, qiegħed isir akkużatur, u bħala tali obligat jipprova l-akkuża; u hu obligat jippruvaha, kif esprima ruħu Chief Justice Tindal fil-kawża Chalmers vs. Shackell 6 C & P, p. 178, u kif qal ukoll Chief Justice Lord Denman in Wilmett v. Harmer. 8 C & P. page 697, "as strictly as an indictment for the offence which it imputes". Kif jgħid ukoll il-Frola, p. 160, il-prova tal-verità għandha tkun "largha, piena e sicura". Id-dottrina wkoll tavverti li l-istat subjektiv ta' ċertezza li jista' jkollu l-kwerelat meta qal il-kliem inkriminati ma għandux jiġi konfus mal-istat objettiv tal-verità tal-akkuża li hu jkun għamel lill-kwerelant, u ebda bwona fede ma tista' tiswielu (ibidem pag. 160, u nota (1) in kalċe); u hu naturali li jkun hemm għax, haseb x'haseb il-kwerelat, l-ingurja l-istess tkun saret;

Mela din il-Qorti għandha tara jekk il-kwerelat Perit Mintoff ippruvax li Padre Leopoldo qal dawk il-kliem jew oħrajn simili; u qiegħed jingħad "kliem simili", għaliex dik li tissejjah "a slight inaccuracy" ma tostakolax is-suċċess tal-eċċezzjoni, jekk dik li tissejjah "the substantial imputation" tkun pruvata;

Issa, l-istat tal-provi hu dan li sejjer jinghad;

Antonia Pisani xehdet li fi-20 ta' Novembru 1961, fi-okkażjoni meta l-kwerelat Perit Mintoff kien tela' l-Mensi-ja biex jippresta lill-żewġha s-servigi tiegħu professjonali, xi tfal u xi mara kienu mmolestaw lill-kwerelat, u minflok ma rrikorriet lill-Pulizija hija ttelefonat lill-kwerelant Padre Leopoldo, peress li hi u żewġha kienu hbieb tiegħu, u lmentat miegħu fuq dan it-trattament tal-Perit Mintoff. Kompliet tgħid li Padre Leopoldo, "tra altro", qallha li, kieku kien jaf, kien imur hu stess u jiftaħlu qalbu bi stallett. Kontra l-kredibbiltà ta' din ix-xhud ma rriżulta xejn għal dak li jirrigwarda il-kondotta jew karattru tagħha; u lanqas gie allegat li hija kienet f'rapporti hżiena mal-kwerelant; anzi pjuttost jidher li hi u żewġha kienu hbieb miegħu:

Ingiebu tliet xhieda — Edgar Dimech, Grezzju Borg u Alberto Teuma; u dawn qalu li kienu prezenti meta x-xhud Antonia Pisani ttelefonat lil Padre Leopoldo u li lmentat miegħu dwar l-imġieba ta' dawk it-tfal mal-Perit Mintoff. Wara ftit gie żewġha (mix-xhieda tagħha jirriżulta li gie xi kwarta jew għaxar minuti wara). u quddiem dawn it-tliet xhieda hi qaltli li Padre Leopoldo kien qallha li, kieku kien jaf li l-Perit Mintoff kien ġej, kien imur hu stess u jniffidlu qalbu bi stallett. Dawn it-tliet xhiediet ma jistgħux legalment jitqiesu bhala konferma tax-xhieda ta' Antonia Pisani, għal dawn ir-raġunijiet:— (1) Għaliex f'każ ta' xorta waħda biss ta' reati dak li jgħid is-sugġett passiv ta' reat immedjatament, jew mal-ewwel opportunità, jista' jin-ġieb bhala konferma tal-konsistenza tar-rakkont tiegħu, ċjoè f'każi ta' reati karnali (Harris & Wilshere, Crim. Law, pp. 430, 431), u l-każ prezenti ma għandux x'jaqsam ma' dik ix-xorta; u minbarra hekk, Antonia Pisani ma kienetx is-sugġett passiv tal-minaċċja minnha allegata, imma kien il-kwerelat; (2) għaliex, peress li l-kliem intqalu minn Pisani lill-żewġha xi kwarta jew għaxar minuti wara, għalhekk ma jistgħux jitqiesu bhala parti tar-"res gesta", imma, huma kif jesprimi ruħu l-Harris (Wilshere edit. Crim. Law, p. 430), a narrative of past events u mhux "part of the transaction"; minbarra dejjem li Antonia Pisani ma kienetx is-sugġett passiv tal-allegata minaċċja (ara wkoll, għal dak li jirrigwarda r-"res gesta", l-osservazzjonijiet kontenuti fis-

sentenza riportata fil-“Leading Cases Illustrating the Criminal Law” tal-Wilshere, p. 448 et seq.). Dawk ix-xhiediet tat-tliet xhieda fuq imsemmijin huma, għalhekk, “dictum de dicto”, li ma humiex attendibbli bħala konferma tax-xhieda ta’ Antonia Pisani;

L-istess jingħad għax-xhieda ta’ zewġha Antonio Pisani, in kwantu dan jgħid li martu qaltlu li Padre Leopoldo kien qalilha dawk il-kliem. “Pro tanto”, ix-xhieda ta’ Antonio Pisani hija “per relatum”, u għalhekk bħala konferma tax-xhieda ta’ Antonia Pisani ma hix attendibbli;

Il-kwerelant Padre Leopoldo  aħad re izament li hu qal dawk il-kliem jew kliem ieħor simili. Xejn ukoll ma g ie pruvat kontra l-kredibilit a tiegħu;

Kwantu għax-xhieda ta’ Joseph Vella, din ma tistgħax titqies li twaqqa’ x-xhieda ta’ Antonia Pisani, għaliex Antonio Pisani ma qalx lil Padre Leopoldo quddiem dan ix-xhud li lill-martu Padre Leopoldo ma kienx qal dawk il-kliem, imma li “lilu” ma kienx qallu hekk, u dak il-ħin daħ- et il-mara ta’ Pisani, Antonia Pisani, u qalet lil Padre Leopoldo “Iva, lili għidtili hekk”, u Pisani deher li kien qieghed jaqbel mal-mara tiegħu;

Lanqas jidhrilha din il-Qorti illi x-xhieda ta’ Padre Mario tista’ titqies b’sikurezza bħala konferma ta’ dik ta’ Padre Leopoldo; għaliex il-Qorti ssibha diffiċli li tipperswadi ruħha b’ ertezza li dawk il-kliem, jekk intqalu, ma setgħux sfuggew lil Padre Mario, una volta li dan, avvolja jeskludihom, qal per o li jista’ jkun li ntqal xi haġa li hu ma semagħhiex;

Għalhekk din il-Qorti, wara li rriflettiet fit-tul fuq dan il-kwadru ta’ provi, issib li “tutto sommato”, verament u in sostanza l-provi jirriduċu ruħhom għax-xhieda ta’ Antonia Pisani u x-xhieda ta’ Padre Leopoldo. Ix-xhieda ta’ Pisani tafferma li ntqalu dawk il-kliem ta’ minac ja. mentri x-xhieda l-oħra ta’ Padre Leopoldo ti adhom; u ntant ma hemmx fir-riżultanzi proċesswali ebda raġuni suffiċjente- ment qawwiya biex il-Qorti tħossha gustifikata li tiskarta x-xhieda ta’ Antonia Pisani jew tiskarta x-xhieda ta’ Padre Leopoldo, jew inkella biex ta etta x-xhieda waħda in pre-

ferenza tal-oħra. Per konsegwenza, dan il-konflitt bejn iż-żewġ xhiediet johloq, fiċ-ċirkustanzi tal-każ, u fuq l-isfond tal-provi, perplessità, u għalhekk tabilfors jibqa' fi-animu tal-gudikant dubju serju dwar il-verità o meno tal-minaċċja; liema dubju, skond il-prinċipji tradizzjonali in materja, għandu jirsolvi ruhu favur il-kwerelant Padre Leopoldo bhala l-persuna akkużata, in vija ta' eżċezzjoni, b'dik il-minaċċja; u f'dawn il-kontingenzi ma jistgħax, għalhekk, jingħad illi l-kwerelat Perit Mintoff issoddisfa l-piż tal-prova, preċiż u rassikuranti, li bhala kwerelat trasformat f'akkużatur kienet tmiss lilu;

Ma hemmx bżonn jingħad li dan il-prinċipju tar-riżoluzzjoni tad-dubju favur il-persuna akkużata hu tradizzjonali u ultra-sekolari fi-istorja ġuridika ta' Malta; u jiswew, biex jillustrawh il-kliem li, hawn Malta stess, kien qal il-Prim Imħallef ta' allura, Sir John Stoddart, lill-ewwel gurati mältin fil-15 ta' Frar 1830:— "Having paid scrupulous attention to the evidence, and having exercised on its purport a sound judgment, you come next to deliver on it a conscientious verdict. Now, you are to decide that the facts are proved or not proved. You are not to decide that they are absolutely true or false, for pure and absolute truth is in many things known to the Almighty only. But you are to declare whether, judging impartially and to the best of your ability, you do in your inmost souls and consciences believe those facts to be true If, after every serious endeavour to find out the truth, you still remain in doubt, you must say that the fact charged is not proved, for indeed to you it will not then be proved clearly and satisfactorily";

Konsegwentement iekk il-minaċċja ma gietx pruvata mill-kwerelat, li mputaha lill-kwerelant, isegwi li l-addebitu magħmul mill-kwerelat lill-kwerelant f'meeting publiku, fis-sens li l-kwerelant kien qal li ried jassassinah b'sikkina, hu ngurjus;

Il-kwerelat, fil-kors tax-xhieda tiegħu, qal li hu ma kellu ebda raġuni biex jiddubita li dak li kienet qalet Antonia Pisani ma kienx veru. A propositu, jiswew l-monitu tal-awtur Hickson & Carter-Ruck (Libel and Slander, pp. 111-112), fejn jgħid illi r-ripetizzjoni ta' kliem ta' hadd iehor

is a dangerous practice unless one is in a position to prove the truth"; u l-Odgers (On Libel and Slander, p. 173) jghid:— 'It is no defence that the speaker did not originate the slander, but heard it from another, even though..... he bona fide believed it to be true'. U l-Gatley josserva, bir-raġun (On Libel and Slander, p. 107) li minn xi daqqiet ir-ripetizzjoni tkun aktar gravi, minhabba fiċ-ċirkustanzi konkomitanti, milli jkunu l-kliem oriġinali, bħal fil-każ tal-lum, fejn il-kliem intqalu, sija pure b'ripetizzjoni ta' dak li kienet qalet Pisani, mhux lil tnejn minn nies, imma f'meeting publiku affollat, u minn persuna ta' mportanza ferm aktar minn dik ta' Pisani. Lanqas għandu wiehed jinsa li l-kwerelat irripeta dawk il-kliem, b'tant publicità, fuq id-diskors ta' persuna waħda, li hu lanqas kien jaf tajjeb hliet li kien jippresta servigi professjonali lill-żewġha;

Il-kwerelat Perit Mintoff għamel hafna enfasi fix-xhieda tiegħu fuq li hu ma ried jingurja lil hadd, għax kieku kien isemmi l-isem tal-kwerelant, u li hu ried biss jillustra lil dawk tal-meeting, b'fatt attwali, l-argument tiegħu li, mentri n-naħa l-oħra kienet qegħdha tikkundanna l-vjolenza din kienet, fil-fehma tiegħu, ipokrisija, ladarba (kompla jghid) il-vjolenza kienet qegħdha tiġi nkoraggita. Hu ovvjw, però, li dan ma jistgħax jiskaguna lill-kwerelat għaliex, jekk, biex jintlaħaq l-iskop tal-argument, wiehed jghid kliem li fil-fatt huma ngurjużi għal hadd ieħor, allura l-fini tal-argument, tajjeb dan jew hażin, ma jneħħix l-ingurja, meta l-kliem huma minnhom infushom ingurjużi;

Għal dawn il-motivi, din il-Qorti tiddeċidi billi, fis-sens tal-konsiderazzjonijiet premissi, tiċhad l-appell, u fis-sens tal-motivi su-esposti tikkonferma s-sentenza appellata; bl-ispejjeż kontra l-kwerelat appellant, tassabbli "uti infra": Tnax il-xelin għas-seduta tat-12 ta' Mejju 1962, u għaxar xelini għal dik tal-lum.